

in  
Natya





## F'DIN ILHARĠA

- 5 - L-Imħar  
*Adrian Mallia*
- 8 - L-Isturnell  
*Carmel Galea Bonavia*
- 11 - Basal il-Hnieżer  
*Charmaine Muscat*
- 15 - Id-Daqquqa tat-Toppu  
*John Azzopardi*
- 19 - Il-Friefet il-Lejl  
*John J Borg*
- 25 - Il-Gambli ta' l-Ghadajjar  
*Sandro Lanfranco*
- 28 - L-Ambjent fl-Aħbarijiet
- 31 - Lista ta' speċi li jissemmew  
f'din il-harġa

### BORD EDITORJALI:

*Editur: Alfred E Baldacchino*

*Membri: John Azzopardi*

*Victor Falzon*

*Andrew Micallef*

*Patrick J Schembri*

*Produzzjoni u ssettjar:*

*Alfred E Baldacchino*

*Mitbugħ: Gutenberg Press*

*Ritratt tal-faccata: Sturnell*

*(Carmel Galea Bonavia)*

## Ahna u l-Holqien

*Il-**f**it hlejjaq li nitkellmu fuqhom f'din il-harġa ta' In-Natura jifgħu dawl fuq id-diversita' u l-varjeta' ta' hajja li tgħix f'dawn il-gzejjer magħna. Dawn verament huma biss fit minn dawk li sena wara l-ohra jlibbsu, isebbu u jixhdu l-kobor tan-natura, anke f'dan id-daqsxejn ta' pajjiż żgħir, li wkoll huwa mogħni bil-hlejjaq tiegħu.*

*L-ebda wahda mill-hlejjaq li jaqsmu dawn il-gzejjer — jew din in-dinja — magħna, ma huwa qiegħed hemm b'kumbinazzjoni. Kollha għandhom għan fil-hajja, kollha huma marbutin f'nisġa ma' hlejjaq ohra u ma' l-ambjent li jgħixu fih. Bħal katina, holqa f'holqa, wieħed jiddependi mill-iehor. Il-bniedem ukoll huwa holqa li trid iżzomm mal-holoq l-ohra biex il-katina tibqa' shiha, u ma tinqatax.*

*Għalhekk naraw l-importanza u r-responsabbilta' li ahna, bhala l-holqien l-aktar intelligenti, għandna biex inżommu din in-nisġa bla mittiefsa, din il-katina bla qtugħ fiha. L-eżistenza tagħna tiddependi mill-holoq l-ohra — iva, mill-hlejjaq l-ohra kollha li jaqsmu din l-art magħna.*


*Alfred E Baldacchino  
L-Editur*

# DURACELL

*offer*



Collect 5 Duracell battery  
blister packs and exchange them  
for this beautiful bear in canoe from:



**MUSCAT MOTORS LTD**

Rue d'Argens, Gzira, GZR 03.

*Offer valid till stocks last.*

## L-IMHAR


Adrian Mallia

L-imhar jagħmel parti minn grupp kbir ta' annimali bla sinsla li jissejhu **molluski**. Bhal hafna mill-molluski l-oħra, l-imhar għandu qoxra iebsa li jużaha biex jipprotegi ruhu mit-taħbit tal-mewġ mal-blat, kif ukoll minn annimali oħrajn li jithajru jippruvaw jikluh.

Il-qoxra ta' l-imhar hija differenti hafna mill-qxur ta' molluski oħra bhalma huma l-bebbux u l-gandoffli. Għandha forma ta' tarka jew plattin maqlub, b'għamla ċatta u lixxa. Dan biex il-mewġ ma jkunx jista' jaħkimha u jaqlagħha minn mal-blat. L-annimal innifsu jinsab fuq in-naha ta' taħt tal-qoxra. Il-parti l-kbira ta' l-annimal tikkonsisti f'sieq li għandha għamla ta' waħhala (*sucker*). Dan jgħin lill-annimal iqabbad sew mal-blat, tant li meta wieħed jipprova jaqla' mhara minn mal-blat isibha diffiċli hafna u għieli anki tinkiser il-qoxra jew tinqala' mingħajr l-annimal.


L-imhar jgħix fuq il-blat ta' xatt il-baħar, l-izjed fejn iħabbat il-mewġ. Fil-gzejjer Maltin għandna tliet speċi ta' mhar li jgħix f'xatt il-baħar: l-Imhara tas-Samma, l-Imhara l-Kahla u l-Imhara tal-Furhan. It-tliet speċi ta' mhar, għalkemm kollha jistgħu jinstabu flimkien fuq l-istess blat, jokkupaw partijiet differenti ta' dan l-ambjent: min ikun viċin hafna ta' l-

ilma (l-Imhara l-Kahla u dik tal-Furhan) u min izjed 'il fuq fejn jintlaħaq mill-mewġ biss meta l-baħar ikun imqalleb (l-Imhara tas-Samma). L-imhar ta' Malta ma



*L-IMHAR* — għandu qoxra forma ta' tarka li ttiprotegih mill-qilla tal-mewġ.

# Pubblikazzjoni tal-Malta University Services Ltd



**ILMA, BLAT U HAJJA – Is-Sisien ta’ l-Ambjent Naturali** – ifiehem l-istorja naturali tal-Gżejjer Maltin: kif is-saffi tal-blat issawru taht l-ilma baħar; kif il-blat li feġġ f’ wiċċ l-ilma tnaqqax bis-saħħa ta’ l-elementi, kif pjanti u annimali waslu hawn, adattaw, kotru, u xterdu fil-gżejjer u l-baħar tal-madwar; kif il-bniedem gie u għamel daru fuq din l-art waqt li biddel u anke ħarbat l-ambjent naturali li fuqu hija msejsa l-ħajja kollha ta’ dawn il-gżejjer.

Dan il-ktieb huwa meġħjun b’ritratti bil-kulur u bit-tpiġġija bil-pinna u anke bil-kulur, biex jagħmilha aktar faċli li l-qarrejja jifhem s-suġġett. Fi ktieb pjuttost xjentifiku bħal dan, ma stajniex naħarbu għal kollox milli nużaw kliem tekniku. U lanqas ridna naħarbu għax nemmnu li aktar ma jgħaddi ż-żmien aktar se niġu bżonn kliem bħal dan fil-lingwa tagħna ta’ kuljum. Għalhekk fejn hassejna l-bżonn użajna kliem tekniku. Izda xorta waħda daħħalna parti li tispjega xi kliem li fl-opinjoni tagħna jista’ jku kemmxejn tqil għal xi qarrejja.

Nittamaw li **ILMA, BLAT U HAJJA** jgħin biex il-qarrejja – li ma’ ħlejjaq oħra jaqsmu dawn il-gżejjer – jirrealizzaw ir-responsabilità kbira li għandha bħala poplu lejn l-ambjent naturali. Nittamaw ukoll li dan il-ktieb juri li jekk l-armonija naturali titfikkex ir-riżultat jista’ ma jaqbilx lill-ħajja kollha li tgħix f’dawn il-gżejjer, inkluż dik tal-bniedem stess.

*(L-awturi – Patrick J. Schembri, Alfred E. Baldacchino)*

Nixtieq nirċievi kopja/kopji ..... ta’ **ILMA BLAT U HAJJA** u għaldaqstant qed nibgħat ċekk ta’ Lm..... lill-MALTA UNIVERSITY SERVICES LTD, University Campus, Msida MSD 06 – Tel. 343572 – 331374

**Softbound Lm5.00**     **Hardbound Lm8.50**

Jekk jogħġbok inkludini fil-lista postali tal-pubblikazzjonijiet tagħkom.

Isem Shiħ ..... Ċekk Nru: .....

Indirizz: .....

..... Firma: .....

jinstabx fil-gzejjer Maltin biss, izda fil-Mediterran kollu u ġieli nstabu wkoll fuq xtut ta' pajjiżi Ewropej li jaghtu għal fuq l-Atlantiku.

Fejn ikun imwahaħal l-imħar iħalli marka tonda mal-blat li turi eżatt il-forma ta' qoxortu. X'aktarx li din il-marka tonda tghin lill-imħar jeħel aħjar mal-blat peress li l-qoxra toqgħod eżatt fuqha. Din il-marka tiffurma meta l-qoxra ta' l-imħar toghrok mal-blat, li biż-żmien jithaffer.

L-imħar tax-xatt jimxi biss distanzi żgħar minn fejn ikun imwahaħal. Waqt dawn il-mixjiet qosra fuq il-blat, l-imħar ifittex l-ikel li jikkonsisti f'algi mikroskopiċi li jikbru fuq il-blat tax-xatt. L-imħar, bħall-molluski l-oħrajn, għandu lsien twil miksi b'ħafna snien żgħar, qisu raspa. B'dawn is-snien l-imħar jigref il-wiċċ tal-blat u jneħħi l-algi li jkunu qed jikbru fuqu, u jikolhom. Huwa interessanti ħafna li dawn l-animali, wara kull dawra żgħira li jagħmlu fuq il-blat, x'aktarx illi jerġgħu lura lejn il-marka tonda li jkunu għamlu huma fuq il-blat.

L-imħar forsi huwa fost l-iktar animali magħrufin ta' xatt il-baħar, u f'pajjiżna jinħaqar ħafna, speċjalment fix-xhur tas-sajf. Infatti, dawn il-molluski jinqalghu minn mal-blat kull sena sabiex jittieklu. Ġieli wkoll jinbiegħu għal dan il-ghan. Dan ikun jidher ċar min-numru kbir ta' marki fuq il-blat li wieħed jiltaqa' magħhom fuq ix-xatt matul is-sajf.

B'xorti ħażina, dan qiegħed ikollu impatt negattiv fuq dawn il-hlejjaq, tant li wieħed f'tit għadu jsib imħar ta' ċertu daqs fuq ix-xtut tagħna, speċjalment fi nħawi mfittxin ħafna min-nies matul is-sajf.

B'dan it-teħid, l-imħar kull ma jmur qiegħed dejjem jonqos, u b'hekk l-imħar il-kbir, jiġifieri dak li l-aktar jista' jirriproduċi u jżid fin-numru, qiegħed jitneħħa mill-popolazzjoni kull sena. B'hekk sew il-għadd u sew id-daqs ta' l-imħar dejjem qiegħed jonqos minn fuq ix-xtut tal-gzejjer tagħna. □

## L-ISTURNELL

*Carmel Galea Bonavia*

Wiehed mill-ghasafar karatter-istiċi għax-xhur xitwin fil-gzejjer Maltin huwa l-isturnell. Wiehed jista' faċilment josserva dan l-ghasfur fit-triqat tal-Belt meta jkun qed jidlam, meta qtajja' ta' sturnell ikunu deġlin għall-irqad fis-siġar, bħal dawk tal-bitha tal-Palazz.

L-isturnell huwa għasfur komuni u huwa mifruq ma' l-Ewropa kollha. Dan l-ghasfur ġie introdott saħansitra fl-Awstralja u fl-Amerika ta' Fuq. Minhabba li f'dawn il-pajjiżi l-isturnell qieghed ifixkel it-tkattir ta' speċi ta' għasafar oħra, huwa meqjus bħala pest.

L-isturnell (18-il ċm) huwa għasfur xi ftit matnazz b'denb qasir u munqar kemxejn twil u rqiq. Matul ix-xhur tax-xitwa, ix-xjuh — kemm il-mara kif ukoll ir-raġel — u l-frieh ikunu jixxiebhū, kollha ta' kulur sewdieni matt b'hafna tikek bojod u bil-munqar skur. Dawn il-karatteristiċi jitbiddlu hekk kif joqrob iż-żmien tan-namra. Il-mara ftit li xejn tinbidel; issir xi ftit aktar tleqq u inqas ittikkjata, waqt li l-parti tal-munqar t'isfel tiehu lehha safranija. Mill-banda l-oħra, ir-raġel isir għasfur sabih ferm. Huwa jitlef ftit mit-tikki tiegħu u jsir sewdieni jleqq li jkangji f'ikhal, aħdar u aħmar ċar,

speċjalment jekk tosservah f'dawl tajjeb. Dawn l-ilwien jirkaċċaw sabih ferm ma' l-isfar tal-pinen u mal-munqar, li jsir kwazi isfar kollu.

Mal-wasla tal-ħarifa, hekk kif it-temperaturi fl-Ewropa jibdedw jikshu, għadd ta' sturnell fl-Ewropa jinżlu fil-pajjiżi ta' madwar il-Mediterran. Hawn Malta jibdedw jidhru għall-ħabta ta' nofs Settembru, imma bil-waħdiet. Izda l-aqwa tal-passa ta' l-isturnell, meta dan ipassi f'numri kbar, hija minn nofs Ottubru 'l quddiem. Dawk li jkun ser iqattgħu x-xitwa hawn Malta jkun għamlu l-post sa l-aħħar ta' Novembru.

In-numru ta' sturnell li jżuruna f'dan l-istaġun iwarja bħal dak ta' għasafar oħra, izda wiehed jista' jgħid li l-isturnell hawn Malta huwa komuni. Ta' spiss jinstab fi qtajja' kbar li xi mindaqqiet ilaħħqu l-mijiet, imxerrda mal-kampanja Maltija kollha, speċjalment fl-ajruport, fejn suppost huma 'l bogħod mill-kaċċaturi. Xi ġonna kbar fl-ibliet, bħal dak ta' San Anton, ukoll jigħdu lejhom

---

*L-Isturnell bejjet għall-ewwel darba fil-gzejjer Maltin fl-1994.*



ANDREW MICALLEF  
1995



numru ta' sturnell. Faċli wkoll li jidhru fuq xi erjal tat-televisin. L-isturnell jiekol dud, ħniex, bebbux, insetti u ħlejjaq oħra żgħar, li jfittixhom l-aktar fl-art. Għalhekk insibuh f'xi għalqa maħruta friska, billi bit-taqlib tal-ħamrija jfigġu aktar minn dawn il-ħlejjaq li jhobb jiekol. Izda l-isturnell jiekol ukoll il-bajtar tax-xewk tax-xitwa kif ukoll iż-żebbuġ, li għall-ħabta ta' Novembru jkun qed isir. Meta jibda joqrob l-għabex, l-isturnell li jkun qed jirgħa jingabar fi qtajja' kbar u jerħilha għall-irqad. Ifittex sigar kbar, fejn ikun jista' jorqod, bħal tal-bitha tal-Palazz tal-Belt, xi ċimiterju bħal ta' Braxia u xi postijiet kennija oħra fl-ibliet.

Għall-aħħar ta' Jannar u l-bidu ta' Frar, l-isturnell jibda jaħseb biex jitleq lura lejn l-Ewropa biex hemmhekk ibejjet. In-numri tiegħu jibdeu jonqsu bil-mod il-mod sakemm għall-ħabta ta' nofs Frar ikun telaq kważi kollu. Jibqgħu hawn xi waħdiet. Dawn jista' jagħti l-każ li jkun għew feruti u ma jkunux kapaci jpassu lura. Izda fix-xhur tas-sajf ġieli ġie osservat xi sturnell f'pajjiżna.

L-isturnell jibda jbidel għall-aħħar ta' Jannar, u f'dawk li jkun għadhom hawn f'nofs Frar wieħed ikun jista' jara xi sturnell raġel imbidel għar-rebbiegħa. Fl-1994, l-isturnell bejjet għall-ewwel darba fil-gzejjer Maltin.

Mingħajr il-wasla ta' l-isturnell, ix-xitwa f'pajjiżna ma tkunx kompluta. L-osservazzjoni ta' mumentanti fil-ħajja ta' l-isturnell, għasfur ilvent u mimli ħajja, huma mumentanti verament ta' sodisfazzjon. Wieħed jista' josserva qatgħa sturnell qalb is-sigar jaqbzu bla kwiet minn fergħa għal oħra, jew inkella jgħannu minn qalb is-sigar jew jirgħu f'xi għalqa, fejn is-magħhom il-ħin kollu jillatikaw ma' xulxin.

L-isturnell jagħti l-ħajja lill-kampanja Maltija. Huwa wkoll jagħmel parti mill-wirt naturali tagħna. B'xorti ħażina, l-isturnell mhux imħares bil-liġi u waqt iż-żjara qasira tiegħu jinqatel bl-eluf minn dawk li l-gost u s-sodisfazzjon tagħhom huwa li jneħhu l-ħajja ta' l-għasafar. □

## BASAL IL-ĦNIEŻER

*Charmaine Muscat*

Basal il-Ħnieżer hija pjanta komuni fil-gżejjer Maltin. Din tinstab kemm fl-għelieqi kkultivati kif ukoll fi nħawi mqallba. Din il-pjanta tifforma parti mill-familja kbira tal-*Liliaceae*. Normalment il-pjanti fil-familja tal-*Liliaceae* għandhom fjuri kkuluriti jew kbar biex jiġbdu lejhom l-insetti li fuqhom jiddependu għad-dakra. Il-fjuri għandhom sitt petali u sitt stami li johorġu minn taħt ovarju bi tliet taqsimiet.

Il-familja tal-*Liliaceae* tiġbor fiha pjanti li jibqgħu jgħixu matul ix-xhur sħan u nixfin tas-sajf billi jibqgħu reqdin taħt il-ħamrija f'forma ta' basla, wara li l-weraq u l-fjuri ta' fuq il-ħamrija jkunu nixfu u mietu. Basal il-Ħnieżer jippartjeni għall-generu *Muscari*. Dawn għandhom zokk principali dritt, bil-fjuri kollha mdawrin miegħu u b'weraq ħerġin mill-basla. Hemm erba' speċi ta' basal il-ħnieżer li nsibu fil-gżejjer Maltin: *Muscari comosum*, li hija l-ispeċi l-komuni, *Muscari neglectum*, *Muscari comitatum*, u *Muscari parviflorum*. Tnejn minnhom mhumiex daqstant komuni u nsibuhom imniżżlin fir-*Red Data Book* tal-gżejjer Maltin.

Il-basla ta' Basal il-Ħnieżer għandha forma interessanti ferm.

Għandha zokk qasir hafna li qatt ma jikber fuq wiċċ il-ħamrija. Il-weraq tal-basla huwa ssikkat hafna ma' xulxin, tant li jgħatti lil xulxin. B'dan il-mod il-weraq ta' barra, li jkun mimli qxur u niexef, jipprotegi l-weraq ta' gewwa li jkun ohxon u mimli ikel maħżun. Il-basla tfaqqas f'ħafna basal żgħir. Il-basla tippermetti lill-pjanta li tkompli tgħix fix-xhur kiefra tas-sajf u ttella' weraq ġdid fix-xhur addattati tar-rebbiegħa.

Fix-xhur tar-rebbiegħa, minn kull basla jitfaċċa zokk fuq wiċċ il-ħamrija twil bejn għoxrin u 60 ċentimetru, b'weraq twil u dritt mal-baži tiegħu wiesa bejn 6 u 15-il millimetru. Miz-zokk johorġu żewġ tipi ta' fjuri, dawk vjola u dawk kannella. L-iktar ħaġa li tispikka f'din il-pjanta huma l-ħafna fjuri vjola fit-tarf taz-zkuk b'mgħażel twal vjola mdawrin 'il fuq biex jif-furmaw bħal ballun tond iċċattjat minn fuq. Dawn il-fjuri ma jipproduċux żerriegħa, iżda xogħolhom hu li jattiraw l-insetti.

Il-fjuri kannella huma mxerrdin mal-bqija taz-zokk. Is-sitt petali huma forma ta' qanpiena. It-tul tal-fjura huwa minn 5 sa 7 millimetri u qiegħdin fuq magħżel daqs jew ftit itwal mill-fjura. Dawn il-fjuri huma responsabbli għat-

tkattir ta' l-istess speċi. Kull fjura tirriproduċi kemm trab tad-dakra tar-raġel kif ukoll l-ovulu tal-mara. Din il-pjanta għandha l-kapaċita' li tkattar lilha nnifisha b'żewġ metodi: jew billi mill-basla johroġ basal iehor u minn kull basla tohroġ xitla (riproduzzjoni assesswali); jew billi l-parti femminili tal-fjuri jiddakkru mill-parti maskili u tirriżulta frotta li jkun fiha ż-żerriegħa (riproduzzjoni sesswali).

Fil-każ ta' Basal il-Hnieżer, il-frotta hija mlahħma u tonda madwar żerriegħa iebsa. Din il-pjanta narawha bil-fjuri bejn Marzu u Mejju.

Minn hawn naraw kif speċi tad-datta ruhha għall-ambjent li tkun qiegħda fih u kif tiżgura t-tkattir tagħha. □



*Ir-riproduzzjoni assesswali — mill-basla johroġ basal iehor*

*Il-basla tal-Basal il-Hnieżer matul ix-xhur tas-sajf*

**BASAL ILHNIEŻER** bil-fjuri —  
komuni fil-gżejjer Maltin.



*Kilts, Kings and Castles ..  
Scotland is known for its  
unique history and  
unspoilt nature*

# SCOTLAND

## Scottish Farmhouse Holidays

### EXPERIENCE SCOTLAND

Enjoy  
the  
country  
life style.  
Try  
home-  
grown  
products.  
Feed the  
cattle  
together  
with the  
farmer...

**Flight** Malta - Glasgow - Malta  
(incl. taxes)


**7 nights** accommodation on  
bed and breakfast basis on  
Scottish Farmhouses

**8 days** car hire incl. unlimited  
mileage, PAI, CDW, tax

### PRICE:

from **Lm 222**

per person per week



For further information or assistance, please contact us.

220, ST. PAUL STREET, VALLETTA VLT 07 TEL: 24 49 83

STUDENT HOUSE, UNIVERSITY OF MALTA TEL: 32 90 23 71

45 ST. FRANCIS SQUARE, VICTORIA VCT 103, GOZO TEL: 55 39 77

## ID-DAQQUQA TAT-TOPPU

*John Azzopardi*

B'munqar twil u rqiq, toppu mrewha, lewn roża fil-kannella u strixxi bojod u suwed, id-Daqquqa tat-Toppu hija għasfur kurjuż. Dan l-għasfur minn dejjem ġibed l-attenzjoni tal-bniedem. Xhieda ta' dan huma t-tpingġiet realistiċi tiegħu li nstabu fuq il-ħitan ta' l-oqbra tal-qedem fl-Eġittu u fil-Greċja. Id-Daqquqa tat-Toppu tinstab tgħix fl-Ewropa, fl-Affrika u fl-Asja.

Id-Daqquqa tat-Toppu tilhaq tul ta' madwar 30 ċentimetru, u l-mara u r-raġel mhux faċli jintgħarfu minn xulxin. Dan l-għasfur iqatta' ħafna ħin fl-art u kapaċi jimxi u jġiri sewwa filwaqt li jħarrek rasu lura u 'l quddiem. Meta titgerrex, id-Daqquqa tat-Toppu ttir bi tfaqqiegh tal-ġwienah għal go xi sigra jew fuq xi ċint jew bini. Xhin tieqaf dejjem tiftah it-toppu għal mument u terġa' tagħlqu. Ġwenhaja huma ttundjati u, għalkemm għandha titjira b'saħħitha, il-qadfa tal-ġwienah hija irregolari u incerta, bħallikieku ma tafx fejn hi sejra.

L-ambjent ta' dan l-għasfur ivarja skond fejn jgħix u skond iż-żmien tas-sena. Fl-Ewropa, waqt iż-żmien tan-namra, id-Daqquqa tat-Toppu tippreferi postijiet bi ftit sigar xjuh imferrxin 'l hawn u 'l hemm, speċjalment biswit xi mergha. Thobb tiffrekwenta wkoll l-għelieqi

tad-dwieli u spiss tgħix qrib in-nies fil-villagġi tal-kampanja, għax mhix ippersegwitata. Fin-nofsinhar ta' l-Ewropa tinstab ukoll f'ambjenti aktar aridi. Li ma thobbx huma postijiet mingħajr sigar xejn jew msagar u foresti folti. L-għajta tad-Daqquqa tat-Toppu *hup-hup-hup-hup-hup*, barra li hija unika u twassal fil-bogħod, tfakkarna fil-kampanja Mediterranja, b'jiem shan u xemxin u bil-ħoss tal-Werzieq ta' Binhar iwerżaq minn qalb is-sigar.

Ir-raġel u l-mara x'aktarx li jibqgħu flimkien għal għomorhom. Id-Daqquqa tat-Toppu tagħmel il-bejta f'xi toqba fonda u mudlama f'sigar xjuh, bini u ħitan qodma, u munzelli ta' ġebel. Ma tibnix bejta, iżda tbid il-bajd qalb xi ġebel jew l-għeruq ta' xi sigra. Id-Daqquqa tat-Toppu ġeneralment tbid minn erba' bajdiet sa sitta, ta' għamla kemxejn ovali b'lewn abjad kahlani. Il-mara tibda ssahhan il-bajd qabel tkun biedet il-boton kollu. Il-bajd idum madwar 18-il jum biex ifaqqas. Malli jtellgħu r-rix, il-frieh ikunu jixbħu lill-adulti ma' l-ewwel. Il-frieh idumu fil-bejta bejn tliet ġinghat u xahar, u kemm ir-raġel kif ukoll il-mara jġibulhom l-ikel li jikkonsisti f'bugħarrat, imqassijiet, gremxul, u larvi ta' insetti kbar. Hafna mill-ikel jinqabad minn ma' l-art, fejn l-għasafar ifittxu b'reqqa kbira,





J. Mitchell '95



iqallbu weraq u ġebel żgħir, u jnaqqru qalb id-demel. Il-munqar twil u mgħawweġ jidher fragli, iżda huwa tassew b'saħħtu peress li d-Daqquqa tat-Toppu spiss ittambar bih fuq iz-zkuk tas-siġar biex tnafar xi priża li tista' tkun qed tistkenn f'xi toqba jew xaqq. Minħabba li l-biċċa l-kbira ta' l-ikel tad-Daqquqa tat-Toppu jikkonsisti f'insetti u l-harvi tagħhom, dan l-ghasfur jagħmel hafna ġid barra li jsebbah il-kampanja b'surtu u b'għanjietu. F'Malta, id-Daqquqa tat-Toppu tidher fostna bejn Frar u Mejju fir-rebbiegħa u bejn Awwissu u Settembru fil-harifa. Normalment jidhru waħdiet, iżda xi min-

daqqiet jidher numru akbar. Fl-imghoddi kienet aktar komuni. Sfortunatament, għalkemm ghasfur protett, id-Daqquqa tat-Toppu tinqatel bla ħniena minn xi kaċċaturi Maltin għall-ibbalzmar. Hija tassew hasra għax din hija ghasfur fidil li jista' jsebbah il-kampanja tagħna kif ukoll jgħin biex jinżamm il-kontroll bijoloġiku fuq l-insetti li jagħmlu l-hsara fl-uċuħ tar-raba'. Ta' min jgħid ukoll li hija mġieba irresponsabbli li f'pajjiżna jinqatlu ghasafar li l-pajjiżi Ewropej jagħmlu ħilithom kollha biex jiprotegħom. □



*ID-DAQQUQA TAT-TOPPU —  
tidher fil-gżejjer Maltin  
fir-rebbiegħa kif ukoll fil-harifa.*

## IL-FRIEFET IL-LEJL

John Borg

Hekk kif ix-xemx tinheba wara x-xefaq u s-sema tibda tiskura, numru kbir ta' hlejjaq jistejqru. Fost dawn insibu l-friefet il-lejl. Dawn ikunu reqdin wahedhom jew f'migemgħa f'xi rokna kennija ta' għar jew bini abbandunat. Fost hafna twerżiq irqiq u ċaqliq mghaġġel tar-ras u l-widnejn, jintelqu minn fejn ikunu mdendlin u jerħulha 'l barra biex ifittxu l-ikel.

Il-Friefet il-Lejl huma l-uniċi mammiferi li kapaċi jiru. Fiddinja nsibu madwar 950 speċi ta' friefet il-lejl. Fil-gżejjer Maltin insibu għaxar speċi biss. Hamsa huma residenti, filwaqt li l-ohrajn ipassu. Minn skavi li saru ġewwa Għar Dalam, instabu erbatax-il speċi ta' friefet il-lejl li kienu jgħammru fil-gżejjer Maltin. Fost dawn instabet speċi ġdida *Myotis għardalamensis*, u sotto-speċi ġdida *Rhinolophus mehelyi birzebugensis*. Illum it-tnejn huma estinti. Minbarra dawn, instabu speċi oħra li illum il-ġurnata ma għadhomx jinstabu fil-gżejjer tagħna, għalkemm għadek issibhom f'postijiet oħra.

Sfortunatament, il-wirt naturali tagħna minn dejjem kien nieqes minn apprezzament pożittiv. Dan wassal biex daħlu u ntlagħhu hafna qlajjiet u superstizzjonijiet dwar hlejjaq li l-attivita' tagħhom

ma kellhiex spjegazzjoni popolari. Ċerti films spettakolari li bdew jinhadmu ma għenu xejn lil dawn il-hlejjaq u hlejjaq oħra. L-istejjer mibnija fuq il-fantasija, bħal dawk fuq Drakula u l-Vampiri imlew il-vojt li halla warajh in-nuqqas ta' edukazzjoni fuq il-hlejjaq slavaġ. Anke illum il-ġurnata għad baqa' min ma fehemx li l-friefet il-lejl għandhom funzjoni importanti fiċ-ċiklu tan-natura. Hafna nies, per eżempju, jaħsbu li dawn l-animali huma għomja. Il-friefet il-lejl għandhom par għajnejn u jużawhom. Izda billi jgħixu f'ambjent imdallam, il-vista tagħhom ma tantx hi tajba. Matul iż-żminijiet il-farfett il-lejl beda już sistema li tiddependi mis-smiġħ ta' l-eku (**echo location**). Huwa jitfa hsejjes irqaq li, meta jaħbtu ma' xi oġġett, jgħinuh jifforma stampa ċara ta' dak li jkun hemm madwaru. Din hija l-istess sistema ta' kif jaħdem ir-radar.

Wahda mill-aktar mistoqsijiet li wieħed jiltaqa' magħhom hija jekk huwiex veru li l-friefet il-lejl jixorbu d-demem. Veru, izda mhux kif naraw fil-films ta' Drakula. Fl-Amerika t'isfel hemm il-**Vampire Bat** li jgħix fuq id-demem ta' l-animali. L-ammont li jixrob wieħed minn dawn tant huwa żgħir li ma jagħmel l-ebda ħsara lill-animali kbar li jiffurmaw il-

priza tiegħu. Fl-Ewropa nsibu madwar tletin speċi ta' friefet il-lejl li l-ikel tagħhom jikkonsisti biss f'insetti.

Il-friefet il-lejl johorġu biex jikkawwad madwar nofs siegħa wara li tinzel ix-xemx. Matul il-lejl jieqfu jistrieħu kemm-il darba. Huma jittajru fil-baxx b'titjira li tixbaħ hafna lil dik ta' farfett. L-ikel tal-friefet il-lejl jikkonsisti liżżjed f'bahrijiet u hanfus li huma jaqbd u fl-arja waqt li jkunu jtiru.

Uhud mill-friefet il-lejl għandhom hajja komplessa hafna. Dawn jorqdu raqda twila matul ix-xhur keshin tax-xitwa sal-bidu tar-rebbiegħa. Dan jagħmluh kemm waħedhom kif ukoll fi gruppi li kultant jilhqqu numri kbar hafna. Għal nofs Mejju, in-nisa jingabru f'postijiet apposta li jissejju *nurseries*. Hemmhekk iwelldu ferħ wieħed, u kultant tewmin. Għal perijodu ta' madwar ġimagħtejn il-ferħ johorġ jittajjar ma' ommu billi jiggranfa ma' zaqqha. Wara dan il-perijodu, il-frieħ jithallew waħedhom waqt li l-omm tmur tikkaċċja l-ikel.

Dari dawn il-hlejjaq kienu ferm aktar komuni, iżda llum il-gurnata naqsu hafna għal bosta raġunijiet. Il-Friefet il-Lejl huma hlejjaq sensitivi hafna. Hafna jmutu matul ix-xitwa meta xi nies iqajmuhom mir-raqda tagħhom għewwa xi għar. Dawn jutilfu hafna enerġija, u fix-xhur keshin, mhux faċli li jsibu l-ikel. Imqar is-shana

li toħroġ minn bniedem hija biżżejjed biex tqajjem farfett il-lejl. Il-bini, il-bexx, il-vendikazzjonijiet u hafna kaġunijiet ohra kollha jikkontribwixxu biex in-nmru ta' friefet il-lejl fil-gżejjer tagħna jammonta biss għal ftit mijiet. Kolonja kbira tal-farfett il-lejl Widnet il-Gurdien, li kien fiha aktar minn 500 farfett il-lejl, inqerdet minhabba l-bini. Kolonji ohra qegħdin jinqerdu minhabba haġa jew ohra.

Fost il-friefet il-lejl li nsibu fil-gżejjer Maltin, insibu tnejn minn familja li hija differenti mill-friefet il-lejl l-ohra għaliex għandhom il-forma ta' l-imbifsejn elaborata hafna u tixbaħ in-nagħla ta' ziemel. Minhabba f'hekk jissejju Friefet il-Lejl tan-Nagħla. Għwen-hajhom huma wesgħin, ta' kulur kannella sewdieni. Widnejhom huma wesgħin u bil-ponta mgħawġa 'l isfel. Il-kisja ta' suf hija folta hafna u ta' kulur irmiedi minn fuq u ċar minn taħt.

Fix-xitwa dawn il-friefet il-lejl tan-nagħla jirtiraw f'għerien, mini u kantini. Normalment jorqdu waħedhom, iżda mhux rari li nsibu speċi differenti reqdin flimkien. Meta l-granet ikunu keshin hafna, il-friefet il-lejl tan-nagħla jgeżwru l-għwienah madwarhom u dawn jiffurmaw speċi ta' kutra naturali.

---

*Farfett il-Lejl Widnejh Kbar —  
frekwenti fil-gżejjer Maltin*



Iż-żewġ speċi ta' friefet il-lejl minn din il-familja li nsibu fil-gżejjer Maltin huma l-Farfett il-Lejl tan-Naghla Kbir u l-Farfett il-Lejl tan-Naghla Żgħir. Ta' l-ewwel huwa rari hafna, filwaqt li l-iehor huwa pjuttost komuni.

Il-Farfett il-Lejl tan-Naghla Kbir għandu fetha tal-ġwienah ta' madwar 35ċm, iżda l-farfett il-lejl innifsu hu twil xi 6ċm. Il-fetha tal-ġwienah tiegħu jagħmluh l-akbar speċi mill-familja tal-friefet il-lejl tan-naghla. Mill-banda l-oħra, il-Farfett il-Lejl tan-Naghla Żgħir huwa l-iżgħar għax fih biss tul ta' 3.5ċm b'fetha tal-ġwienah ta' madwar 24ċm.

L-akbar farfett il-lejl li nsibu fil-gżejjer Maltin huwa Farfett il-Lejl Widnet il-Ġurdien. Dan fih tul ta' 7.6ċm u għandu fetha tal-ġwienah li tlaħhaq madwar 40ċm. Huwa kannella ċar minn fuq u bajdani minn taht. Widnejh huma kemxejn kbar. Il-ġwienah huma ta' lewn kannella ċar.

Il-Farfett il-Lejl Widnet il-Ġurdien jaqbad bahrijiet u hanfus waqt li jkunu jtiru. Hu johroġ jittajjar hekk kif jidlam u jieqaf kulltant hin; wara waqfa qasira jerga' jerhilha jittajjar u jikkaċċja.

Il-Farfett il-Lejl Widnet il-Ġurdien jinstab l-iżjed fl-għerien, fejn jorqod imdendel, kif ukoll ġewwa xi xaqq jew toqba. Ftit tas-snin ilu kien wiehed fost l-aktar friefet il-lejl komuni fil-gżejjer Maltin.

Kolonja waħda li kienet tinstab f'Għar il-Friefet, f'Birzebbuga, kien fiha madwar 300 farfett il-lejl minn dawn. Illum sar rari hafna.

L-iżgħar u l-aktar farfett il-lejl komuni fil-gżejjer Maltin huwa bla dubju ta' xejn il-Pipistrell. Dan ikun fih minn 3.3ċm sa 5.2ċm biss b'fetha tal-ġwienah li tlaħhaq madwar 22ċm.

Il-Pipistrell insibuh l-aktar f'ambjenti mibnija, u anke fir-raba' u postijiet bis-siġar. Il-Pipistrell huwa dak il-farfett il-lejl li narawh jittajjar fit-toroq tagħna. Huwa jorqod f'toqob fil-ħitan u johroġ jittajjar hekk kif tinheba x-xemx. Ma jtirx fil-ġholi hafna u jittajjar bil-mod b'titjira mgerfxa hafna. F'lejl wiehed il-Pipistrell jiekol madwar 2000 nemusa.

Għall-ħabta ta' Mejju, in-nisa ta' dan il-farfett il-lejl jiltaqgħu flimkien u jserrħu mas-saqaf ta' xi bini. Hawnhekk iwelldu minn ferħ sa tewmin. Għall-ħabta ta' Awwissu dawn il-frieħ jitolqu minn mal-grupp. Iżda matul dan iż-żmien kollu l-irġiel ikunu kollha għal rashom, imferrxa f'postijiet differenti. Għall-ħabta ta' Ottubru l-irġiel jerggħu jingħaqdu man-nisa u flimkien isibu post wiehed, fejn numru minn dawn il-friefet il-lejl jorqdu matul ix-xitwa sakem jerggħu jaslu l-jiem sħan tas-sajf.


Il-Farfett il-Lejl ta' Widnejh Kbar ismu miegħu, għax għandu wid-

nejh twal hafna. Huwa fih tul ta' xi 4.5cm, b'fetha tal-gwienah li tilhaq madwar 28cm. Dan il-farfett il-lejl ma tantx huwa rari. Dan jinstab f'postijiet mibnija, izda huwa aktar komuni f'postijiet bis-sigar, fejn jorqod f'xi toqba go xi zokk. Fix-xitwa jaghzel gherien, xquq fil-blata u kultant anke xi bini. Ghall-habta ta' Meju, in-nisa ta' dan il-farfett il-lejl jiltaqghu flimkien, ghalkemm anke l-irgiel ikunu migburin f'it 'il-bogħod minnhom. In-nisa jwelldu ferh wiehed għall-ahħar ta' Ġunju jew fil-bidu ta' Lulju. Il-Farfett il-Lejl ta' Widnejh Kbar johroġ jikkaċċja wara li jidlam. L-ikel tiegħu jikkonsisti liżjed f'bahrijiet, nemus u hanfus zghir.

Fl-1993 gie osservat farfett il-lejl gdid għall-gzejjer Maltin - it-Tadarida. Dan il-farfett il-lejl huwa wiehed mill-akbar f'riefet il-lejl li nsibu fir-reġjun. Għandu fetha tal-gwienah li tlahhaq l-41 cm. Il-farfett il-lejl innifsu fih bejn 8cm u 9cm b'denb ta' madwar 4.5cm. Huwa proprju dan iddenb li jagħmel dan il-farfett il-lejl uniku. Kuntrarju għall-ispeċi l-oħrajn, iddenb tat-Tadardida mhux magħqud mal-gilda li taqgħad mas-saqajn, izda huwa mdendel 'l barra. Sa l-1995, żewġ individwi biss ġew osservati fis-swar taċ-Ċittadella ġewwa Ghawdex. X'aktarx li dan il-farfett il-lejl ipassi.

Il-Friefet il-lejl kollha li jidhru fil-gzejjer Maltin ġew imħarsa bil-

ligi fit-13 ta' April 1993. Dan kien pass importanti hafna biex dawn il-mammiferi jkunu jistgħu jibqgħu jaqsmu dawn il-gzejjer magħna. Biss xorta wahda għad hemm il-bżonn li nwarbu l-hafna hmerijiet u hrejef li jeżistu fuq dawn il-hlejjaq. □



*Il-mod kif il-friefet il-lejl tan-naghla jgeżwru l-gwienah madwarhom*



**YOUR  
PREMIER  
TRAVEL CLUB**

Freephone 0800 77 66 66



# IL-HAJJA FL-GHADAJJAR

## Il-Gambli ta' l-Ghadajjar u l-Gambli tal-Qoxra


*Sandro Lanfranco*

Matul l-istaġun tax-xita, bejn Settembru u Marzu, jingabar l-ilma helu fl-ghadajjar żgħar fix-xagħri. Hafna minn dawn l-ghadajjar jinxfu f'temp ta' ftit sigħat jew granet. Izda xi ftit minnhom jistgħu jkunu kbar biżżejjed u fondi biżżejjed biex iżommu kwantita' ta' ilma tul dan iż-żmien. Hekk kif dawn l-ghadajjar jimtlew bl-ewwel xita, jibdeu jitfaċċaw hafna pjanti u annimali żgħar. Xi ftit minnhom ikunu ġew fl-ghadira minn xi mkien ieħor, izda hafna oħrajn ikunu faqqsu hemmhekk stess: minn bajd li jkun mohbi fil-hamrija tal-qiegh. Hafna minn dawn l-annimali huma żgħar u, minhabba li ma jagħtux hafna fil-ghajn, ma tantx huma magħrufin.

### Il-Gambli ta' l-Ghadajjar

Dawn l-annimali sikwit jinstabu fl-ghadajjar tax-xita, fejn kultant ikunu numerużi hafna. Mad-daqqa t'ghajn, għandhom apparenza delikata. Huma twal madwar żewġ ċentimetri, daqsxejn trasparenti u jgħumu fuq daharhom, wiċċhom 'il fuq lejn id-dawl. Ġisimhom huwa tawwali, mgħammar bi hdax-il par saqajn u jintemm f'denb maqsum fi tnejn. Fuq rashom għandhom żewġ għajnejn fuq zkuk u żewġ pari

antenni. Fl-irġiel dawn l-antenni jkunu hafna itwal milli jkunu fin-nisa. Il-kulur ta' dawn il-gambli huwa kannella ċar hafna, izda xi wħud jista' jkollhom kuluri differenti f'ċirkostanzi partikolari. Il-hafna saqajn ta' dan l-annimal huma ta' importanza kbira għax ma jintużawx biss għall-qdif, izda jintużaw ukoll biex jiehu n-nifs minnhom u biex jgħinuh jiekol.



*Gambli ta' l-Ghadajjar*



Is-saqajn qatt ma jieqfu mill-qadfa ritmika u regolari tagħhom matul il-hajja ta' dan il-gamblu.

Id-differenza bejn l-irġiel u n-nisa tidher faċilment fl-adulti. L-irġiel ikollhom żewġt iqrun twal li jwasslu minn fuq rashom 'l isfel ma' għonqhom. Dawn il-qrun fil-fatt huma wiehed mill-pari antenni. In-nisa jintgħarfu minn borża ta' bajd fertilizzat li tinstab 'l isfel minn zaqqhom. Din il-borża tkun ta' diversi kuluri jgħajtu: kannella skur, aħmar, orangjo, ikħal u aħdar. Il-mara titlaq il-bajd fertilizzat fl-ilma u dan jaqa' fil-hamrija tal-qiegħ. Xi whud minn dan il-bajd ikollhom qoxra hoxna hafna biex jifilhu għan-nixfa tas-sajf, meta l-għadira tkun mingħajr ilma. Dawn ifaqqsu ma' l-ewwel xita tas-sena ta' wara. Dan il-bajd huwa reżistenti hafna, u jista' jgħaddi bosta snin fil-hamrija niexfa mingħajr ma jfaqqas u xorta jibqa' haj.


Il-gambli ta' l-għadajjar jieklu pjanti u annimali mikroskopiċi li jinsabu fl-ilma. Biex jaqbdhom, johlqu kurrent ta' ilma bil-qdif ta' saqajhom. Dan il-kurrent iġorr l-annimali u l-pjanti mikroskopiċi ta' l-ilma lejn halq il-gamblu, fejn jittiekle u jidhlu fl-istonku. Minħabba li l-gamblu ta' l-għadajjar huwa kemxejn trasparenti, il-kulur tiegħu jista' jitbiddel għal füt hin, skond xi jkun kiel. Gamblu li jkun għadu kemm kiel hafna pjanti mikro-

skopiċi jista' jidher ta' kulur aħdar sakemm dawn jiġi diġeriti.

Il-gambli ta' l-għadajjar huma krustaċji, bħall-ġranċijiet u ħnieżer l-art, iżda, b'differenza minn dawn l-annimali, m'għandhomx qoxra iebsa fuq barra. Fil-ġejjer Maltin jinstabu żewġ speċi ta' dan il-gamblu. L-iktar komuni jissejjaħ *Branchipus schaefferi*. L-ispeċi l-oħra, li nstabet darba f'Għawdex u darb'ohra f'Malta jisimha *Branchipus stagnalis* forma *visnyai*.

### Il-Gambli tal-Qoxra

Dawn il-gambli jgħixu fl-istess ambjent bħall-gambli ta' l-għadajjar, u ż-żewġ tipi ta' gamblu sikwit



*Gamblu tal-Qoxra*

jinstabu fl-istess għadira. Il-Gamblu tal-Qoxra huwa hafna inqas komuni mill-gamblu ta' l-għadajjar, u kważi qatt ma jinstab f'għadajjar żgħar hafna. Barra minn dan, meta jinstabu f'xi għadira kważi qatt ma jkunu numerużi.

Id-dehra tal-gambli tal-qoxra hija differenti għalkollox minn dik tal-gambli ta' l-għadajjar. Għandhom kulur aħmar skur jew kannella u l-ġisem irqiq tagħhom, li fl-adulti jista' jilhaq madwar centimetru tul, huwa mgħotti b'qoxra ovali maqsuma fi tnejn, li tista' tinfetah u tingħalaq qisha ktieb, skond il-bżonn. Il-qoxra tixbah hafna lil dik ta' gajdra (*clam*), b'diversi linji madwar il-forma tal-qoxra. Il-ġisem innifsu huwa mgħammar b'hafna pari saqajn u b'denb li jintemm f'difer twil. Fuq ir-ras hemm żewġ għajnejn żgħar viċin hafna ta' xulxin u żewġ pari antenni twal. Bħal dawk tal-gamblu ta' l-għadajjar, saqajn il-gamblu tal-qoxra ukoll jintużaw għall-qdif, biex jieħu n-nifs u biex jiekol. Il-ġisem huwa mwaħħal mal-qoxra permezz ta' muskolu.

L-irġiel u n-nisa ma jintgħarfux minn barra, iżda xi kultant minn ġol-qoxra jistgħu jidhru l-boroż kbar tal-bajd li jkunu fil-ġisem tal-mara. Dawn tbidhom meta l-għadira tkun waslet biex tinxef u jibqgħu fil-ħamrija tul is-sajf sakemm ifaqqsu meta l-għadira terġa' timtela bl-ilma.

Dawn l-annimali ma tantx jagħtu fil-għajn. Għax għal hinijiet twal ikunu nofshom moħbija fil-ħamrija tal-qiegh, fejn ikunu qed jieklu annimali u pjanti mikroskopiċi li jgħixu hemm. Meta jgħumu, joqogħdu f'pożizzjoni dritta, il-qoxra tinfetah u jaqdfu b'saqajhom. L-għawma tikkonsisti f'diversi qabziet żgħar u qatt ma tkun twila hafna. Bħall-gambli ta' l-għadajjar, il-gambli tal-qoxra ukoll huma krustaċċi. Fil-gżejjer Maltin tinstab speċi waħda biss, li tissejjah *Cyuzicus tetracerus*. □

## *l-ambjent fl-atbarizjiet*

### IMTELLGHA L-QORTI GHAX QABDU L-FRIEFET

Fl-14 ta' Dicembru 1993, tliet irgiel minn California, l-Istati Uniti, ġew mixlija li kellhom aktar minn 210 friefet li kienu mharsa mil-Liġi ta' liSpeċi fil-Periklu. Dawn il-friefet kienu allegatament maqbuda minn parki nazzjonali, riżervi tal-hajja selvaġġa, u foresti nazzjonali matul il-punent ta' l-Istati Uniti u l-Messiku. Kien allegat li, matul perijodu ta' 9 snin, mill-1983 sa l-1992, dawn l-irgiel qabdu aktar minn 2200 farfett, kollha mharsa mil-liġi, għall-qliegħ tal-flus.

Fit-ftittxija li saret fid-9 ta' Ġunju 1992, xi agenti tal-*US Fish and Wildlife Service* ikkonfiskaw 229 farfett, fosthom 87 Kaibab Swallowtail, mid-dar ta' wieħed minn dawn l-imsejbin. Fil-25 ta' Ġunju

1992 dawn l-agenti kkonfiskaw ukoll, mid-dar ta' iehor mill-imsejbin, 188 farfett maqbuda minn *Santa Ana National Wildlife Refuge*, 124 farfett minn Bentsen-Rio Grande State Park, Texas, u 513-il farfett mill-Messiku

Fit-2 ta' Lulju 1992, l-agenti fitt-xew fid-dar tat-tielet imsieheb u sabu 176 farfett maqbuda illegalment minn parki nazzjonali. Il-friefet kollha kienu mejta u bbalzmati u mizmuma fi kxaxen apposta bil-ħgieġ. Jekk jinstabu hatja, dawn it-tliet imsiehba jistgħu jehlu sa ħames snin ħabs kull wieħed, multa ta' 250,000 dollaru Amerikan, u perijodu ta' ħelsien taħt l-osservazzjoni. □

*Traffic USA* 13(1)

## IT-TNIĠĠIS FIL-BAHAR


### IT-TONN LI DARBA KIEN HAWN

It-Tonn hija huta li għandha valur kummerċjali għoli. Minhabba f'hekk, it-Tonn jista' jibda jitqies ma' dawk l-ispeċi li qegħdin fuq l-għatba ta' l-għajbien tagħhom minn wiċċ id-dinja. Din hija t-twissija li nghatat f'rapport tal-*Worldwide Fund for Nature* (WWF). In-numru ta' Tonn tax-Xewka Blu f'xi postijiet waqa' b'90 fil-mija minhabba l-qbid bla rażan. Dan ġara l-aktar fl-Atlantiku, iżda ġara wkoll fil-Mediterran u fil-Paċifiku. Ix-xerrejja ewlenin ta' din il-huta huma r-ristoranti tal-Lvant Imbiegħed, speċjalment fil-Ġappun, fejn dawk li jhobbu s-sushi jieklu 40% tat-tonn kollu maqbud fid-dinja □

Kull sena, madwar 700,000 tunnellata nitroġenu u 30,000 tunnellata fosfru qed jiskulaw fix-xmajjar u fl-ilma tal-pjan u jsibu ruhhom fil-baħar Nordiku. Dawn il-kimiċi jintużaw fl-agrikultura. Aktar minn 190,000 tunnellata pestiċidi għall-biedja u għexieren ta' eluf ta' tunnellati ta' pestiċidi mhux għall-biedja, li jintużaw biex jiġu ppreservati l-injam u d-drapp, ukoll jaharbu fl-ambjent. Barra minn hekk, ta' kull sena madwar 60,000 tunnellata żejt u skart ieħor żejtini, hafna minnu illegali, jintremew mill-vapuri fil-baħar Nordiku. □

*Naturopa Newsletter*  
Kunsill ta' l-Ewropa 93-12

*Naturopa Newsletter*  
Kunsill ta' l-Ewropa 93-12



## **ĠENB IT-TRIQ KENN GHALL-FJURI SELVAGGI**

Fir-Renju Unit, madwar 30,000 ettaru ta' għnub ta' triqat, li huma taħt il-kontroll tad-Dipartiment tat-Trasport, ġew magħrufa bħala ambjenti naturali godda għall-fjuri selvaġġi. Madwar 384 speċi, uħud minnhom rari fuq skala nazzjonali, instabu jikbru matul it-triq M1 minn Londra sa Leeds.

Id-Dipartiment tat-Trasport għandu politika ambjentali li tiġbor fiha l-holqien u t-trawwim mill-ġdid ta' ambjenti għall-hajja selvaġġa biex jiffurmaw riservi naturali zgħar fil-għnub tat-toroq.

Jekk wiehed josserva l-mod kif jitnaddfu l-għnub tat-toroq hawn Malta, u jagħmel paragun ma' l-attenzjoni li tingħata lil postijiet simili fir-Renju Unit, wiehed malajr jinduna kemm aħna neqsin mill-apprezzament tal-hajja naturali f'dan il-pajjiż □

*Naturopa Nesletter*  
Kunsill ta' l-Ewropa 93-12

## **L-AJKLA DENBHA ABJAD**

Matul dawn l-aħħar 20 sena, in-numru tat-tajra tal-priza l-Ajkla ta' Denbha Abjad fin-Norveġja tela' minn 700 par għal madwar 1500 par. Minbarra din iż-żieda, dawn l-għasafar ziedu fit-territorju tagħhom aktar lejn in-nofsinar tan-Norveġja. Illum insibu madwar 5,000 par minn dawn l-għasafar tal-priza madwar id-dinja, bl-akbar numru minnhom fin-Norveġja.

Anke fil-Germanja, fil-parki ta' Schleswig-Holstein, dan l-għasfur kellu riżultati tajba fin-numru tal-bejtiet. Dan ġie bħala riżultat ta' kampanja edukattiva dwar din l-Ajkla illi kienet tinkludi l-kiri u xi minn daqqiet ix-xiri ta' firxiet ta' ilma u anke sigar li kienu tajbin biex fuqhom tinbena l-bejta ta' dan l-għasfur. Riżorsi oħra thallsu minn taxxa annwali fuq il-kaċċaturi tar-reġjun, li l-flus migburin minnha ngħataw għal din il-kampanja. □

*Naturopa Newslette*  
Kunsill ta' l-Ewropa 93-12.

## ISMJIET TA' SPEĊI I JISSEMMEW F'DIN IL-HARĠA

Malti	Xjentifiku	Ingliz
Ajkla ta' Denbha Abjad	<i>Haliaetus albicilla</i>	White-tailed Eagle
Basal il-Hnieżer	<i>Muscari comosum</i>	Tassel Hyacinth
Buharrat	<i>Gryllotalpa quindecim</i>	Mole Cricket
Daququqa tat-Toppu	<i>Upupa epops</i>	Hoopoe
Farfett il-Lejl		
ta' Birzebbugia	<i>Rhinolophus mehelyi</i> birzebbugensis	Extinct Maltese Horse-shoe Bat
ta' Ghar Dalam	<i>Myotis ghardalensis</i>	Extinct Maltese mouse-eared Bat
tan-Naghla Kbir	<i>Rhinolophus ferrumequum</i>	Greater Horse-shoe Bat
tan-Naghla Zhir	<i>Rhinolophus hipposideros</i>	Lesser Horse-shot Bat
Widnejh Kbar	<i>Plecotus austriacus</i>	Grey Long-eared Bat
Widnet il-Ġurdein	<i>Myotis blythi</i>	Lesser Mouse-eared Bat
Gamblu ta' l-Ghadajjar	<i>Branchips schaefferi</i>	Fairy Shrimp
Gamblu tal-Qoxra	<i>Cyzicus tetracerus</i>	Clam Shrimp
Ġjaċint tal-Harifa	<i>Muscari parviflorum</i>	Autumn Grape Hyacinth
Imhara Kahla	<i>Patella caerulea</i>	Blue Limpet
Imhara tal-Furhan	<i>Patella ulyssiponensis</i>	Rough Limpet
Imhara tas-Samma	<i>Patella rustica</i>	Brown Limpet
Molluski	Mollusca	Molluscs
Muskari skur	<i>Muscari commitatum</i>	Narrow-leaved Grape Hyacinth
Muskari tal-blat	<i>Muscari neglectum</i>	Southern Grape Hyacinth
Pipistrell	<i>Pipistrellus pipistrellus</i>	Pipistrelle
Sturnell	<i>Sturnus vulgaris</i>	Starling
Tadarida	<i>Tadarida teniotte</i>	European Free-tailed Bat
Tonn tax-Xewka Blu	<i>Thunnus thynnus</i>	Blue-finned Tuna
Vampir	<i>Desmodus rotundus</i>	Vampire Bat

GREAT  
REAL

Kinnie

